

प्रादेशिक समाचार

आकाशवाणी, भोपाल

प्रातःकालीन समाचार

मुख्य समाचार :-

- पेट्रोलियम और प्राकृतिक गैस मंत्रालय ने कहा- घरेलू रसोई गैस की कीमतों में कोई बदलाव नहीं होगा।
- केन्द्रीय कृषि मंत्री शिवराज सिंह चौहान ने कहा-विकसित भारत जी राम जी अधिनियम में तकनीक के प्रयोग से रूकेगा भ्रष्टाचार।
- मुख्यमंत्री डॉ. मोहन यादव आज उज्जैन के खाचरोद में 74 करोड़ 35 लाख के विकास कार्यों का करेंगे लोकार्पण और भूमिपूजा।
- प्रदेश में ठंड और कोहरे से जनजीवन प्रभावित।

अब समाचार विस्तार से:-

सरकार - एलपीजी

पेट्रोलियम और प्राकृतिक गैस मंत्रालय ने स्पष्ट किया है कि घरेलू उपभोक्ताओं के लिए रसोई गैस की कीमतों में कोई बदलाव नहीं हुआ है। व्यावसायिक एलपीजी सिलेंडरों की कीमतों में एक सौ ग्यारह रुपये की वृद्धि संबंधी मीडिया की खबरों के बाद यह स्पष्टीकरण आया है। मंत्रालय ने कहा कि व्यावसायिक एलपीजी सिलेंडरों की कीमत बाजार तय करता है और यह अंतरराष्ट्रीय बेंचमार्क से जुड़ी हुई है।

दिल्ली में गैर-प्रधानमंत्री उज्ज्वला योजना घरेलू उपभोक्ताओं के लिए नौ सौ 50 रुपये मूल्य का एलपीजी सिलेंडर आठ सौ 53 रुपये और प्रधानमंत्री उज्ज्वला योजना के लाभार्थियों के लिए पांच सौ 53 रुपये में उपलब्ध है। यह प्रधानमंत्री उज्ज्वला योजना उपभोक्ताओं के लिए प्रभावी कीमत में लगभग 39 प्रतिशत की कमी को दर्शाता है, जो अगस्त 2023 में नौ सौ तीन रुपये से घटकर नवंबर में ही पांच सौ 53 रुपये हो गई है।

विकसित भारत-जी राम जी अधिनियम

केंद्रीय ग्रामीण विकास, कृषि और किसान कल्याण मंत्री शिवराज सिंह चौहान ने कल महाराष्ट्र के अहमदनगर जिले के लोनी बुद्रुक में एक विशेष ग्राम सभा को संबोधित किया और विकसित भारत-जी राम जी अधिनियम, 2025 के प्रावधानों के बारे में बताया। श्री चौहान ने कहा कि नया कानून 125 दिनों के रोजगार की कानूनी गारंटी देता है जिसमें एक सप्ताह के भीतर मजदूरी का भुगतान अनिवार्य है। विकसित भारत जी राम जी अधिनियम के तहत पीएम गतिशक्ति और डिजिटल लॉजी के प्रयोग से भ्रष्टाचार को रोकने का उपाय किया गया है

मुख्यमंत्री-उज्जैन

मुख्यमंत्री डॉ. मोहन यादव आज उज्जैन जिले के खाचरोद में 74.35 करोड़ रुपये से अधिक की लागत के विभिन्न विकास कार्यों का लोकार्पण एवं भूमिपूजा करेंगे। मुख्यमंत्री डॉ. यादव खाचरोद में 35.40 करोड़ की लागत से निर्मित सांदीपनि विद्यालय का लोकार्पण करेंगे। साथ ही खाचरोद में 9 करोड़ 10 लाख रुपये की लागत से बनने वाले संयुक्त तहसील कार्यालय भवन का भी भूमि-पूजा करेंगे।

विश्व आर्थिक मंच वार्षिक बैठक-मुख्यमंत्री

विश्व आर्थिक मंच की वार्षिक बैठक 18 से 23 जनवरी 2026 में स्विट्ज़रलैंड के दावोस में आयोजित की जा रही है। इस प्रतिष्ठित वैश्विक मंच पर मुख्यमंत्री डॉ. मोहन यादव मध्यप्रदेश में निवेश अवसरों की जानकारी देंगे। विश्व आर्थिक मंच 2026 का विषय “ए स्पिरिट ऑफ डायलॉग” और “अनलॉकिंग न्यू सोर्सेस ऑफ ग्रोथ” रखा गया है, जिसके अंतर्गत वैश्विक अर्थव्यवस्था से जुड़े प्रमुख मुद्दों पर विचार-विमर्श किया जाएगा।

मुख्यमंत्री डॉ. यादव की दावोस यात्रा का उद्देश्य मध्यप्रदेश को एक प्रमुख निवेश गंतव्य के रूप में प्रस्तुत करना, वैश्विक उद्योग जगत के शीर्ष नेतृत्व के साथ प्रत्यक्ष संवाद स्थापित करना और राज्य के प्राथमिक क्षेत्रों में निवेश के नए अवसरों को आगे बढ़ाना है। इस दौरान बहुराष्ट्रीय कंपनियों के साथ निवेश के आशय प्रस्तावों पर चर्चा, वैश्विक नीति निर्माताओं के साथ संस्थागत संबंधों को मजबूत करने पर विशेष जोर रहेगा।

मुख्यमंत्री-राजको

मुख्यमंत्री डॉ. मोहन यादव ने कल गुजरात के राजको जिले के ग्राम प्रंसला में आयोजित ‘राष्ट्रकथा शिविर’ में सहभागिता की। इस अवसर पर उन्होंने कहा कि हर क्षण अच्छे कार्यों, श्रेष्ठ विचारों और मानव कल्याण के लिए समर्पित होना चाहिए। मुख्यमंत्री ने यह भी कहा कि किताबी ज्ञान से प्रावीण्य सूची में स्थान मिल सकता है, लेकिन जीवन में वास्तविक पहचान व्यावहारिक ज्ञान, संस्कार, नैतिकता और चरित्र से बनती है। उन्होंने कहा कि जन्म के बाद मिले प्रत्येक झण का हमें सदुपयोग करना चाहिए...

दिल्ली-वंदे मातरम् आकाशवाणी

प्रसार भारती के मुख्य कार्यकारी अधिकारी गौरव द्विवेदी ने कल नई दिल्ली के आकाशवाणी भवन में राष्ट्र गीत वंदे मातरम् के दो संस्करण जारी किए। ये आकाशवाणी द्वारा प्रस्तुत किए जाने वाले राष्ट्र गीत के 25 संस्करणों के प्रस्तावित सेठों में से पहले दो हैं। वंदे मातरम् की रचना के एक सौ 50वें वर्ष के अंतर्गत ये संस्करण डिजिटली जारी किए गए थे। श्री द्विवेदी ने कहा कि वंदे मातरम् स्वतंत्रता संग्राम का केवल गीत भर नहीं है बल्कि यह राष्ट्रीय एकता और अखंडता का सशक्त और शाश्वत उद्घोष है।

विकसित भारत-अनुराग जैन

मुख्य सचिव अनुराग जैन ने सभी विभागों के वरिष्ठ अधिकारियों से कहा है कि वे मुख्यमंत्री डॉ. मोहन यादव की मंशानुसार ‘विजन 2047 विकसित भारत’ में मध्यप्रदेश के योगदान के दृष्टिगत कार्य-योजना बनाकर योजनाओं और कार्यक्रमों का क्रियान्वयन सुनिश्चित करें। मुख्य सचिव श्री जैन ने कल मंत्रालय में वरिष्ठ अधिकारियों के साथ विभागीय लक्ष्यों के निर्धारण एवं कार्ययोजना पर हुई बैठक में कहा कि इस वित्तीय वर्ष के आगामी तीन माह के निर्धारित लक्ष्यों को समय अवधि में पूरा करें और आगामी वित्तीय वर्ष 2026-27 के लिए मिशन मोड में कार्य योजना तैयार की जाए।

एनएचआई - केवाईवी कार्ड्स

भारतीय राष्ट्रीय राजमार्ग प्राधिकरण ने कहा कि पहली फरवरी से सभी नए फास्टेज जारी करने के लिए कारों के नो योर व्हीकल-के.वाई.वी. कार्ड बंद कर दिए जाएंगे। यह कदम राजमार्गों से आने जाने वाले लोगों की सुविधा और फास्टेज एक्विजिशन के बाद होने वाली परेशानी को खत्म करने के लिए उठाया गया है। यह भी स्पष्ट किया गया है कि केवल शिकायत वाले विशेष मामलों में ही के.वाई.वी. कार्ड आवश्यक होगा। अगर कोई शिकायत नहीं मिलती है तो मौजूदा कार फास्टेज के लिए के.वाई.वी. कार्ड की ज़रूरत नहीं होगी।

मौसम

प्रदेश में ठंड और कोहरे की वजह से जनजीवन प्रभावित है। दिल्ली से आने वाली कई ट्रेने विलम्ब से चल रही हैं। कल पचमढ़ी में पारा 5 दशमलव 4 और कल्याणपुर में 6 दशमलव 4 डिग्री सेल्सियस दर्ज किया गया। जबकि शिवपुरी, खजुरोहो, अमरकंटक, उमरिया, राजगढ़, रीवा, छिम्मगढ़, दतिया, रायसेन, छिंदवाड़ा और इंदौर में पारा दस डिग्री सेल्सियस से नीचे रहा। मौसम विभाग ने कल से तेज सर्दी, घने कोहरे और शीतलहर की चेतावनी दी है।

अब कुछ समाचार संक्षेप में

- राष्ट्रीय स्वयंसेवक संघ के प्रमुख डॉ मोहन भागवत आज से दो दिवसीय दौर पर भोपाल में रहेंगे। इस दौरान वे अलग-अलग कार्यक्रमों में युवाओं, प्रबुद्ध जनों और महिलाओं से संवाद करेंगे।
- मुख्यमंत्री डॉ. मोहन यादव ने कल नववर्ष के अवसर पर खंडवा जिले के मोरङ्गिका स्थित नर्मदा तट पर श्री राजराजेश्वरी त्रिपुर सुंदरी मंदिर में सपरिवार दर्शन कर पूजा-अर्चना की।
- आगरमालवा में त्रि-स्तरीय पंचायत उप चुनाव की सुसनेर की मतगणना आज आईआईआई कॉलेज में तीन राउंड में की जाएगी।
- नर्मदापुरम जिले की पिपरिया में नए वर्ष पर 12 किलोमीटर की मैराथन दौड़ का आयोजन किया।
- जबलपुर के मानस भवन में तीन दिवसीय चतुर्थ वर्ल्ड रामायण कॉन्फ्रेंस का शुभारंभ आज होने जा रहा है।
- झाबुआ में खाद्य सुरक्षा एवं मानक अधिनियम के तहत शास्ति राशि जमा न करने पर तीन खाद्य प्रतिष्ठानों का पंजीयन निलंबित किया गया है।